

ദൈവം നമ്മെ സമ്പത്തിനാൽ അനുഗ്രഹിക്കുമ്പോൾ-സാക് പുനൻ

WFTW Malayalam 7 February 2010

www.jeevamozhikal.org

മരുഭൂമിയിൽ യേശു പരീക്ഷിക്കപ്പെട്ടപ്പോൾ ആത്മാവിന്റെ വാളായ ദൈവവചനം ഉപയോഗിച്ചാണ് ഓരോ തവണയും സാത്താനെ ജയിച്ചിരുന്നത്. സാത്താനുമായി ഒരു തർക്കത്തിനോ ചർച്ചയ്ക്കോ അവിടുന്ന് തുനിഞ്ഞില്ല. സാത്താൻ എന്തു പറഞ്ഞാലും യേശുവിനു ഒരു ഒറ്റ ഉത്തരമേ ഉണ്ടായിരുന്നുള്ളൂ “എന്ന് എഴുതിയിരിക്കുന്നുവല്ലോ”. മൂന്നു പരീക്ഷകളുടെ സമയത്തും പഴയനിയമത്തിലെ രണ്ട് അദ്ധ്യായങ്ങളിൽ നിന്നുള്ള ചില വാക്യങ്ങൾ ഉദ്ധരിക്കുക മാത്രമാണ് യേശു ചെയ്തത്. ആവർത്തനം 8:3 ആയിരുന്നു ആദ്യം. “മനുഷ്യൻ അപ്പൊക്കൊണ്ടു മാത്രമല്ല, യഹോവയുടെ വായിൽനിന്നു പുറപ്പെടുന്ന സകല വചനം കൊണ്ടും ജീവിക്കുന്നു.” മറ്റു രണ്ടു ഉദ്ധരണികൾ ആവർത്തനം 6:16ൽ നിന്നുള്ള “നിങ്ങളുടെ ദൈവമായ യഹോവയെ പരീക്ഷിക്കരുത്.” 6:13ൽ നിന്നുള്ള “നിന്റെ ദൈവമായ യഹോവയെ ഭയപ്പെട്ട് അവനെ സേവിക്കണം” എന്നിവയാണ്.

അതു കാണിക്കുന്നത് യേശു ആവർത്തനപുസ്തകം വായിച്ചിരുന്നു എന്നാണ്. ജീവിതത്തിൽ നാം നേരിടുന്ന എല്ലാ പ്രലോഭനങ്ങൾക്കും പ്രശ്നങ്ങൾക്കും ഉള്ള ഉത്തരം ദൈവവചനത്തിലുണ്ട്. എന്നാൽ അത് എവിടെയാണെന്നു കണ്ടെത്തണമെന്നു മാത്രം. ദൈവവചനത്തിൽ ഉത്തരമില്ലാത്ത ഒരു പ്രശ്നവും എന്റെ ജീവിതത്തിൽ ഉണ്ടായിട്ടില്ല. അതുകൊണ്ടാണ് എല്ലാ വിശ്വാസികളും ദൈവവചനം പഠിക്കുന്നവരാകണമെന്നു ഞാൻ ഉത്സാഹിപ്പിക്കുന്നത്. ജീവിതത്തിൽ വലിയ പ്രശ്നങ്ങളുടെ നദിയും പർവ്വതവും കടക്കേണ്ടി വരുമ്പോൾ യൗവനത്തിൽ നിങ്ങൾ പഠിച്ച ദൈവവചനം നിങ്ങളെ സഹായിക്കും. ദാവീദു പറയുന്നു “എന്റെ ദൈവത്താൽ ഞാൻ മതിൽ ചാടിക്കടക്കും” (സങ്കീ.18:29). നമ്മുടെ മാർഗ്ഗത്തിൽ ഒരു തടസ്സവും ഉണ്ടാകുകയില്ല. എവിടെയാണെന്നു കണ്ടെത്താൻ നിങ്ങൾക്കു അറിയാമെങ്കിൽ എല്ലാറ്റിനുമുള്ള ഉത്തരം വേദപുസ്തകത്തിൽ ഉണ്ട്. ഒരു ശിശുവായും ഒരു ചെറുപ്പക്കാരനായും യേശു ദൈവവചനം ആഴത്തിൽ പഠിച്ചിരുന്നു. താൻ നേരിട്ട എല്ലാ പ്രലോഭനങ്ങൾക്കും യേശുവിന് ഉത്തരമുണ്ടായിരുന്നു. അതുകൊണ്ട് സാത്താനു ജയിക്കുവാൻ കഴിഞ്ഞില്ല.

ആവർത്തനപുസ്തകം 8:11-17 വരെയുള്ള വാക്യങ്ങളിൽ മോശെ യിസ്രയേൽമക്കൾക്ക് ഇപ്രകാരം മുന്നറിയിപ്പു നൽകുന്നു. “നിന്റെ ദൈവമായ യഹോവയെ നീ മറക്കാതിരിക്കുവാനും ഞാൻ ഇന്നു നിന്നോടു കല്പിക്കുന്ന അവന്റെ കല്പനകളും വിധികളും ചട്ടങ്ങളും അലക്ഷ്യമാക്കാതിരിക്കുവാനും നീ ഭക്ഷിച്ചു തൃപ്തനായി നല്ല വീടുകൾ പണിത് അവയിൽ പാർക്കുമ്പോഴും നിന്റെ ആടുമാടുകൾ പെരുകി നിനക്കു വെള്ളിയും പൊന്നും ഏറി നിനക്കുള്ളതൊക്കെയും വർദ്ധിക്കുമ്പോഴും നിന്റെ ഹൃദയം നിഗളിക്കാതിരിക്കുവാനും നിന്നെ അടിമവീടായ മിസ്രയീമിൽനിന്നു പുറപ്പെടുവിക്കയും അഗ്നി സർപ്പവും തേളും വെള്ളമില്ലാത്ത വരൾച്ചയുമുള്ള വലിയതും ഭയങ്കരവുമായ മരുഭൂമിയിൽക്കൂടി നിന്നെ കൊണ്ടുവരികയും തീക്കൽപാറയിൽ നിന്നു നിനക്കു വെള്ളം പുറപ്പെടുവിക്കയും.... ചെയ്ത യഹോവയെ മറന്ന്.....പറയാതിരിപ്പാനും സൂക്ഷിച്ചുകൊള്ളേണം”

മരുഭൂമിയിലെ അവസ്ഥയിൽ ദൈവത്തെക്കുറിച്ചു ചിന്തിക്കുവാൻ എളുപ്പമാണ്. അല്ലെങ്കിൽ നാം അനുഗ്രഹിക്കപ്പെട്ടിരിക്കുന്ന സന്ദർഭങ്ങളെക്കാൾ ദൈവത്തെ അനുസരിക്കുവാനുള്ള പോരാട്ടത്തിൽ ഇരിക്കുമ്പോഴാണ് ദൈവത്തെക്കുറിച്ചു ചിന്തിക്കുന്നത്. നോഹയ്ക്കു താൻ പെട്ടകം പണിതുകൊണ്ടിരുന്ന സമയത്ത് വളരെ തിരക്കുണ്ടായതിനാൽ മദ്യപിക്കുവാൻ സമയം കിട്ടിയില്ല. എന്നാൽ ജയാളിയായി പെട്ടകത്തിനു പുറത്തുവന്ന(ഭൂമിയിൽ അവശേഷിച്ചിരുന്ന ഏകകുടുംബത്തിന്റെ തലവനെന്ന നിലയിൽ) നോഹ മദ്യപിച്ചു.

ശൗലിൽനിന്നു രക്ഷപെടാൻ ഗുഹകളിൽ നിന്നു ഗുഹകളിലേക്കു ഓടിക്കൊണ്ടിരുന്ന ദാവീദ് ദൈവത്തോടു വളരെ അടുത്തു നിന്നിരുന്നു എന്നു മാത്രമല്ല ആ സമയത്ത് അത്ഭുതകരമായ പല സങ്കീർത്തനങ്ങൾ രചിക്കുകയും ചെയ്തു. എന്നാൽ ധാരാളം പണവും സുഖസൗകര്യങ്ങളും ഉണ്ടാവുകയും യുദ്ധത്തിനു പോലും പോകേണ്ട ആവശ്യം ഇല്ലാതെ വരികയും ചെയ്ത സന്ദർഭത്തിലാണ് ദാവീദ് ബെത്ശേബയോടൊപ്പം പാപം ചെയ്തത്. ആ ദിവസം അവൻ യുദ്ധത്തിനു പോയിരുന്നെങ്കിൽ അവൻ ബെത്ശേബയെ കാണുകപോലുമില്ലായിരുന്നു. (2ശമു.11:1)

സമ്പത്തും സുഖസൗകര്യങ്ങളും ശലോമോനെ പാപം ചെയ്യുവാൻ പ്രേരിപ്പിച്ചു.

എന്നാണ് യിസ്രയേൽ വിഗ്രഹാരാധന തുടങ്ങിയത്? സ്വർണ്ണകാളക്കൂട്ടിയെ ഉണ്ടാക്കിയ ഒരു സന്ദർഭം ഒഴിച്ചാൽ അവർ മരുഭൂമിയിലായിരുന്ന 40 വർഷവും വിഗ്രഹങ്ങളെ ആരാധിച്ചില്ല. എന്നാൽ കനാനിൽ എത്തി അധികം താമസിയാതെ അവർ വിഗ്രഹങ്ങളെ ആരാധിച്ചു തുടങ്ങി.

സമ്പത്തു ധാരാളം ഉള്ളപ്പോൾ നാം അപകടത്തിലാണ്. നിങ്ങൾ സാമ്പത്തികബുദ്ധിമുട്ടനുഭവിക്കുന്നു എങ്കിൽ ദൈവത്തിനു നന്ദി പറയുക. കാരണം, അതു നിങ്ങളെ ദൈവത്തോടു കൂടുതൽ അടുപ്പിക്കും. അതിനർത്ഥം നമുക്കു സമ്പത്തുണ്ടായാൽ ദൈവത്തെ മറക്കുമെന്നല്ല. അപ്പോൾ ദൈവഭക്തിയിൽ ജീവിക്കുവാൻ കൂടുതൽ പ്രയാസമാണെന്നു മാത്രമാണ് ഞാൻ പറഞ്ഞത്. ധനവാൻ സ്വർഗ്ഗരാജ്യത്തിൽ കടക്കുന്നത് പ്രയാസമാണെന്നാണ് യേശു പറഞ്ഞത്. അല്ലാതെ അസാധ്യം എന്നല്ല. അതുകൊണ്ട് സമ്പത്തുള്ള ഒരു സഹോദരനോട് അസൂയപ്പെടരുത്. ദൈവത്തോട് അടുത്തുനില്ക്കുവാൻ അയാൾക്കാണ് കൂടുതൽ ബുദ്ധിമുട്ട്. നിങ്ങൾക്കു സമ്പത്തു കുറവായത് നിങ്ങളുടെ രക്ഷയായതുകൊണ്ട് ദൈവത്തിനു നന്ദി പറയുക. നിങ്ങളെക്കാൾ കൂടുതൽ വസ്തുവുള്ളയാളോടോ വലിയ വീടുള്ളയാളോടോ പണമുള്ളയാളോടോ നിങ്ങൾ അസൂയപ്പെടരുത്. നിങ്ങൾ സുരക്ഷിതരും അങ്ങനെയുള്ളവർ വലിയ അപകടത്തിലുമാണ്. ഇതു നിങ്ങൾ കാണണമെന്നു മാത്രം. നിങ്ങൾക്ക് എന്തു ലഭിക്കണമെന്നു ദൈവം തീരുമാനിക്കട്ടെ. അല്പമേ ലഭിച്ചുള്ളൂ എങ്കിലും അതിൽ തൃപ്തനായിരിക്കുക. എത്രയോ പ്രസംഗകർ അവർക്കു സമ്പത്തു വർദ്ധിച്ചപ്പോൾ നശിച്ചുപോയതായി ഞാൻ കണ്ടിട്ടുണ്ട്. ഇത് ഒരു മുന്നറിയിപ്പായി എടുക്കുക. ജ്ഞാനമുള്ളവൻ മറ്റുള്ളവരുടെ വീഴ്ചയിൽനിന്നു പാഠം പഠിക്കുന്നു. ☆